



ORDINAZZJONI PRESBITERALI U DJAKONALI

Nhar il-Ġimgħa 14 ta' Ġunju 2019, fis-6.30pm, fil-Katidral tal-Assunta, il-Belt Victoria, se tinżamm l-Ordinazzjoni Sagra ta'

- PATRI ELIJA TA' ĠESÙ MSALLAB OCD (Michael Mifsud) (mill-Parroċċa tal-Viżitazzjoni, l-Għarb) għall-Presbiterat, u
- MARIO MERECIECA (mill-Parroċċa tal-Katidral tal-Assunta, il-Belt Victoria) għad-Djkonat.

Bi tnejn għall-Ordinazzjoni, se tinżamm ukoll Velja ta' Talb nhar il-Ħamis 13 ta' Ġunju, fit-8.00pm, fis-Seminarju Maġġuri tal-Qalb ta' Ġesù, il-Belt Victoria.

MICHAEL MIFSUD, bin Joseph u Maria mwiela Formosa, twieled l-Għarb, Għawdex, nhar it-8 ta' Awwissu 1990, il-kbir fost erba' aħwa. Attenda l-Iskola Primarja Karmni Grima l-Għarb u l-Iskola Sekondarja Ninu Cremona fil-Belt Victoria. Għal snin twal serva bħala abbati fil-Parroċċa tal-Viżitazzjoni, l-Għarb, fejn kien jattendi wkoll għal-laqgħat tal-vokazzjonijiet u fil-Qasam tal-Museum. Kompla bl-istudji fuq livell postsekondarju fl-Istitut Sir Michelangelo Refalo, il-Belt Victoria.

Wara li temm dawn l-istudji, beda l-kors tat-Teoloġija fl-Università ta' Malta, fejn wara sena beda l-mixxa vokazzjonali tiegħu fi ħdan l-Ordni tal-Karmelitani Skalzi. Għamel it-tliet xhur tal-aspirantat fil-Komunità ta' Santa Tereza ta' Ġesù f'Bormla, u sena u tliet xhur postulantat fil-Komunità ta' Santa Tereza tal-Bambin Ġesù f'Birkirkara u f'dik ta' Bormla. Fis-6 ta' Awwissu 2012 beda n-novizzjat, fejn gie mogħti l-isem ta' Fra Elija ta' Ġesù Msallab, u qatta' sena novizz fil-Komunità ta' Bormla.

Hekk kif temm in-novizzjat, Fra Elija għamel il-Professjoni Semplici tiegħu nhar it-Tlieta 6 ta' Awwissu 2013. Eventwalment, hu mar Brescia, l-Italja, fejn beda l-istudji u kompla l-formazzjoni tiegħu fi ħdan l-istess Ordni fil-Kunvent ta' San Pietro in Oliveto. Meta kien jirritorna Malta għal xi granet fis-sajf, kien iservi fil-Parroċċa ta' San Ġwann tas-Salib, Ta' Xbiex.

Nhar il-Ġimgħa 3 ta' Awwissu 2018, Fra Elija għamel il-Professjoni Solenni tiegħu fil-Knisja ta' Santa Tereza ta' Ġesù, Bormla. Imbagħad, is-Sibt 15 ta' Settembru tal-istess sena gie ordnat djaknu flimkien ma' patri Karmelitan ieħor u seba' seminaristi djoċesani minn idejn l-Isqof Mons. Pierantonio Tremolada fil-Katidral ta' Brescia. Bħala djaknu kompla l-aħħar parti tal-istudji tiegħu fi Brescia.

MARIO MERECIECA twieled il-Belt Victoria, Għawdex fis-27 ta' Frar 1993. Irċieva l-edukazzjoni primarja fl-Iskola Laura Vicuna, l-Għasri u fl-Iskola Sir Arturo Mercieca, il-Belt Victoria, u dik sekondarja fl-Iskola Ninu Cremona, il-Belt Victoria.

Wara l-kors fl-Istitut Postsekondarju Sir Michelangelo Refalo, il-Belt Victoria, f'Ġunju 2012 Mario talab biex jidhol is-Seminarju Maġġuri tal-Qalb ta' Ġesù, fejn għamel is-sena propedewtika. Beda l-kors bħala seminarista fl-istess Seminarju f'Settembru 2013. Is-sena intermedjarja għamilha fil-Parroċċa ta' Regina Pacis, fir-raħal ta' Centobuchi, fid-Djoċesi ta' San Benedetto del Tronto–Ripatransone–Montalto, fiċ-ċentru tal-Italja. Lura mis-sena intermedjarja, f'Settembru 2017 kompli l-kors tiegħu fis-Seminarju.

Ircieva l-ministeru tal-Lettorat fl-4 ta' Marzu 2018, fil-Bażilika ta' San Pietru u San Pawl, in-Nadur, u fl-1 ta' Diċembru 2019 ġie istitwit bħala Akkoltu fl-istess Bażilika, dejjem minn idejn Mons. Mario Grech, Isqof ta' Għawdex. Fit-18 ta' Mejju 2019 ġie ammess bħala kandidat għall-Ordni Sagri.

Tul il-formazzjoni tiegħu, Mario għamel esperjenzi pastorali fil-Parroċċi tal-Fontana, il-Munxar, San Lawrenz u preżentament fin-Nadur.